

San Ġorġ fil-Letteratura Maltija (4)

Paul George Pisani

Ir-raba' parti ta' dan l-istudju dwar San Ġorġ fil-Letteratura Maltija ser niddedikawh lill-poeta, kittieb u patrijott Ġuże' Muscat Azzopardi.

Il-Kittieb

Ġuże' Muscat Azzopardi twieled Hal Qormi fl-1 ta' Settembru 1853. Missieru kien Frangisk Muscat u ommu kienet Ġenerosa mwielda Azzopardi. Huwa studja fis-Seminarju ta' Malta u fl-Universita' ta' Malta fejn iggradwa bhala Prokuratur Legali. Minbarra l-professjoni tieghu, Muscat Azzopardi ddedika hafna hin ghall-politika. Fl-1919 kien elett membru ta' l-Assemblea Leġislattiva bhala rappreżentant ta' l-istampa u tal-*Comitato Patriottico*. Kien magħżul membru tal-kumitat li hejja l-Kostituzzjoni ta' Malta promulgata fl-1921. Fil-Parlament dejjem igġieled sabiex il-Malti jkun rikonoxxut bhala l-lingwa ufficċjali.

Il-Lingwa Maltija kienet il-mimmi t'ghajnejh. Huwa kien ko-fundatur u President ghal ghomru ta' l-Għaqda tal-Kittieba tal-Malti, illum magħrufa bhala l-Akkademja tal-Malti. Huwa magħruf bhala 'Missier il-Letteratura Maltija' minhabba l-kontribut kbir tieghu għall-gharfien u t-tixrid tat-tagħlim tagħha. Muscat Azzopardi kien pijunier fil-qasam ġurnalistiku. Kien editur ta' diversi ġurnali u perjodiċi, fosthom *In-Nahla Maltija* (1877), *Id-Dawl* (1892), *Is-Salib* (1901), u *Il-Habib* (1912).

Fil-qasam letterarju, Muscat Azzopardi kiteb kemm proża u kemm poezija, iżda l-iktar li jibqa' magħruf għalihom, huma r-rumanzi storiċi-popolari u r-rumanzi storiċi-sagri li kiteb. Bosta minnhom, bhal *Matthew Callus* (1878) u *Toni Bajada* (1878), huma meqjusa bhala klassiċi tal-letteratura tagħna. Muscat Azzopardi qaleb ukoll uħud mill-Kotba Mqaddsa u kotba għall-użu liturġiku bil-Malti.



Ġuże' Muscat Azzopardi (1853-1927)

Muscat Azzopardi kien miżżewweġ lil Antonia mwielda Fenech u kellu sebat itfal. Tnejn minnhom, Ivo (1893 - 1965) u Ġino (1899 - 1982) huma wkoll awturi stabbiliti ta' lsienna. Ġuże' Muscat Azzopardi miet il-Belt Valletta fl-4 t'Awwissu 1927.



V. Gonzi, *San Ġorġ Qaddis Awżiljarju*,
ex voto, Santwarju tal-Madonna tal-Mellieha, 1847

Poeta Mirakolat minn San Ġorġ

Bosta mill-kitbiet ta' Muscat Azzopardi jixhdu l-imhabba li kellu lejn il-patron tal-belt li ratu jitwielded. Ghalkemm ghex ghal bosta snin il-Belt Valletta, huwa baqa' jghodd ruhu bhala Qormi sa l-ahhar. Bhala Qormi ma setghetx tonqos fih l-imhabba lejn San Ġorġ. San Ġorġ huwa meqjus bhala wiehed mill-qaddisin hekk imsejha 'awżiljarji', jgġifieri qaddisin li lejhom jirrikorru l-insara sabiex jitolbuhom jinterċedu għalihom quddiem Alla meta jkollhom bżonn xi grazzja speċjali. Muscat Azzopardi stess jistqarr li huwa gie mirakolat minn San Ġorġ fl-1885.

Il-bijografu tieghu, Ġuże' Cassar Pullicino, isemmi ittra ta' Muscat Azzopardi li dehret f'*Il-Habbar Malti* f'Diċembru ta'



Il-Hajja ta' San Ġorġ, frontispizju ta' tliet edizzjonijiet 1890, 1907, 1940

l-1885. Fiha l-awtur jistqarr: “Din is-sena li għaddiet jiena ma nghoddx hlief l-ewwel tliet xhur minnha, għax id-disa’ xhur l-oħra għaddejthom f’qiegh ta’ sodda bejn il-hajja u l-mewt, u issa fl-aħħar xahar għadni bdejt nitfarfar xi ftit.” Muscat Azzopardi jattribwixxi l-fejqan tiegħu minn din il-marda lill-interċessjoni ta’ San Ġorġ. Fl-1886 Muscat Azzopardi stampa poezija bl-isem *Lil San Ġorġ: 14-4-1886*. Fi tmiemha huwa jżid din in-nota awtobijografika: “F’April tas-sena 1885 kont marid għall-mewt. Jumejn fuq il-festa ta’ San Ġorġ, tawni l-ghodda t’Alla, u hames tobbja mill-ahjar qalu li ma kellix insebbaħ. Dak il-lejl hewdint hafna li qieghed nitkellem ma’ San Ġorġ, u mas-sebh għaddejt f’qagħda għall-ahjar”:

*Meta kont f’dak il-hemm kollu
li qatt iżjed ma ninsieh;
maqtuġh qiesi, ruhi hierġa
taħt il-qilla ta’ l-uġieġh
qatt ma bsart li f’dina l-art
nerġa’ ntik tifhir u ġieħ.*

*Lilek tlabt tidhol għalija,
fi qdusitek ittamajt;
ma hewdintx meta deherli
li ma’ ġenbi lilek rajt
minn qieġh qalbi semmajt talbi
u l-fejqan int lili qlajt.*

Il-poeta jistqarr li huwa kien jaf li n-nies dejjem irrikorriet lejn San Ġorġ fid-diffikultajiet li tkun tinsab fihom u li t-talb tagħha dejjem ġie mismuġh, iżda huwa qatt ma basar li kellu jgħaddi huwa stess mill-istess esperjenza:-

*Gheġubijiet fil-grajja tiegħek
bil-mijiet hemm imsemmija,
wegħdiet kbar mid-dinja kollha
dejjem lilek ġew mogħtija:
imma bl-ghaġeb għax nistgħaġeb
la jien rajtu magħmul fija.*

Muscat Azzopardi jsemmi mbagħad diversi episodji fil-hajja ta’ San Ġorġ li jkomplu juru l-kobor tiegħu. Isemmi kif San Ġorġ kisser l-idoli foloz mingħajr ma messhom b’idej. Isemmi kif San Ġorġ qered id-dragun, kif kellu jbati d-diversi martirji, li minnhom kollha hareġ rebbieħ. Wara li ruhu ttajret lejn is-sema, San Ġorġ ġie mogħti minn Alla l-Imbieriek bħala difensur u avukat ta’ dawk kollha li jagħzlu li jirrikorru lejn dan il-Qaddis Kbir:

*Meta mbagħad fuq ġwienah l-angli
ruħek taret għas-smewwiet.*

*Kemm ried Alla jgħożżha tajjeb,
lilna wriet fil-bżonnijiet;
u għall-ħrara ta’ l-insara
sa fil-gwerer tgħinhom ġiet.*

*Lilek raw nieżel minn shaba
biex ilsien l-imbikkma tholl;
qieghed traddad l-irjeh ħżiena
fuq Venezja rawk ukoll;
u mad-dnewwa ta’ l-għedewwa
rawk teħodha bħala skoll.*

Il-poeta jispiċċa b’nota personali. Min jaf kemm erwieħ qalghu dak li xtaqu bl-interċessjoni ta’ San Ġorġ. Il-poeta jgħodd ruħu bħala wieħed minnhom u għaldaqstant iħossu fid-dmir li jfahħar lil San Ġorġ, magħżul minn Alla u mqieghed fl-gholi minn fejn ma jista’ jniżżlu hadd. Fi kliem Muscat Azzopardi, min jittama f’San Ġorġ jista’ jaċċerta ruħu li ser jaqla’ mingħand Alla l-grazzja li jkun talab:

*U min jaf kemm ħniniet oħra
qlajt mis-sema lill-bnedmin!
Kemm erwieħ warrabt mill-jasar
kemm farraġt q̄lub innikktin!
Min jaf qatt kif lili rbatt,
kemm eluf hawn marbutin!*

*Halli, mela, nfahħar ismek,
halli ngħid quddiem kulhadd
li min fik jittama sewwa
bla mismuġh ma jibqa’ qatt:
lilek Alla fl-gholi talli’
li ma jniżżlek minnu hadd!*

Kitbiet oħra ta’ Muscat Azzopardi dwar San Ġorġ

Din il-poezija m’ hijiex l-unika li Muscat Azzopardi kiteb dwar San Ġorġ. Kull sena fl-okkażjoni tal-festa ta’ San Ġorġ, f’Hal Qormi kien jikteb poezija dwar San Ġorġ, x’aktarx bit-Taljan. Ġuże’ Cassar Pullicino jsemmi li Muscat Azzopardi kiteb żgur żewġ poeziji ddedikati lil San Ġorġ fl-1881, oħra fl-1882 u dik li semmejna fuq ta’ l-1886.

L-ewwel ktieb li Muscat Azzopardi stampa bil-Malti fl-1874, meta kellu biss wieħed u għoxrin sena kien *Il-Hajja ta’ San Ġorġ*. Dan kien traduzzjoni tal-ktieb li Dun Eldradu De Fazy kiteb bit-Taljan, u li hu kien qaleb mill-Franċiż ta’ Jean Darce. Dan il-ktieb kien ippubblikat tliet darbiet oħra. It-tieni edizzjoni ġiet ippubblikata fl-1890 minn Monsinjur Luigi Vella, direttur tad-*Devot ta’ Marija*. Fit-tielet edizzjoni ta’ l-1907, Muscat Azzopardi zied tliet zidiet oħra flimkien ma’ poezija: *Il-Qriema lill-Imqaddes Martri San Ġorġ*, li fiha jispijega kif San Ġorġ huwa kollox għall-Qormin, lejħ jirrikorru fit-tbatijiet tagħhom, izejnu isem uliedhom b’ismu, għalih jagħmlu kollox, u jittamaw li għad jiltaqgħu miegħu fis-Saltna tas-Smewwiet. Ir-raba’ edizzjoni ta’ dan il-ktieb harġet diversi snin wara mewtu, fl-1940.

F’din il-kitba rajna kif Ġuże’ Muscat Azzopardi rabat ismu ma’ San Ġorġ. Missier il-Letteratura Maltija wkoll hass li b’kitbietu kellu jfahħar il-Megalomartri San Ġorġ, l-istess kif għamli bosta kittieba oħra tal-letteratura tagħna. ■